



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد.



۲۰۱۹/۰۵/۱۶

حکیم روان

اتمر د طالبانو او آی-اس-آی په دریخ کې

بی له شکه انسان د مخکې پر مخ تر ټولو لوړ او برتر موجود دی . انسان د پوهې له مخې د انسانانو د نېکمرغی له پاره حیرانوونکی کارونه کړی دي . روسی لیکوال ماکسیم گورکی به ویل چې: « د انسان کلمه باید په غټو ټکو ولیکل شی. »

خو داسې انسانان هم شته چې د شکل او ظاهري بڼې له مخې له نورو انسانانو سره توپیر نه لری ، حتی کله کله یې څېرې له عادی انسانانو ډېرې مهربانې ، زړه سواندې او خیر غوښتونکې هم ښکاري ، لاکن باطن یې له وحشی او ډارونکو ځناورو هم کرغیرن وي .

ټولو ته پته ده چې د ولسمشریزو ټاکنو د کانديدانو ، مشر کرزی او د تنظیمونو د «رهبرانو» ، زورواکو او چورگرو دي چېغو او نارو آسمان او ځمکه ونیوه ، چې مونږ ته د ولسمشر غنی له خوا د مذاکراتو له پاره ټاکلی حکومتی پلاوی د منلو وړ نه دی او حکومت باید ملی اجماع را منځته کړی او د هغې پر بنسټ مذاکراتی پلاوی وټاکل شی . پاکستان ، روس او طالبانو افغان حکومت او د حکومت د پلاوي سره مذاکرات وار د مخه رد کړی وو . پاکستان ته خو په دی اړه د علنی دریخ اړتیا نه وه ، ځکه د طالبانو په خوله غږیږي ، خو په کابل کې د روسیې سفیر او د روسیې د ولسمشر پوتین فوق العاده استازی کابولوف په ډاگه وویل چې د سولې خبرې د هر چا سره ، منفی افغان حکومت ممکنې دی .

ولسمشر دوکتور غنی د «سیاسی رهبرانو» اندیښنو ته د ځواب ویلو له پاره د ټاکنو له مخې د ټول هېواد نه لویې مشورتی جرگې ته د ولس استازی را وبلل ، تر څو د سولې په اړه د افغان ملت ملی دریخ روښانه کړي او د لویې مشورتی جرگې له خوا د ټاکل شوو کرښو له مخې د سولې مذاکرات پر مخ بوتلل شی . خدای مکره ، راتلونکو احتمالی ولسمشرانو او د تنظیمونو «رهبرانو» د ملی اجماع پر ضد د ملت سره په جرگه کې گډون تحریم کړ . د دوی له نظره ملی اجماع د ولس د استازو سره گډو پایلو ته رسیدل نه ، بلکې د دولتی چوکيو او دولتی شتمنیو پر ویش جوړ جاری ته ملی اجماع وایي . په داسی حال کې چې د هیواد د کونج کونج نه حتی د طالبانو د نفوذ لاندې سیمو نه هم استازو گډون کړی وو او په یوه آواز سره یې د جگړې پر دواړو خواوو د سولې ، اوربند ، بندیانو د خلاصولو ، اساسی قانون د رعایت او سیاسی نظام د ساتلو غږ وکړ ، خو «سیاسی رهبرانو «ته داسی غږونه د اوریدو وړ نه دي .

د خندا وړ دا ده چې د مختلفو تنظیمو غړو په جرگه کې گډون وکړ ، خو د تنظیمو مشرانو گډون تحریم کړ ؟؟؟؟ د جرگې د اوربند غوښتنه طالبانو سمدلاسه رد کړه . د حکومت له خوا د بندیانو خوشی کول یې تش خبرې وبللي او ویې ویل چې مونږ به د بندیانو خوشی کولو ته هیڅ اهمیت وړ نه کړو . د دې سره سره روسان ، آی-اس-آی ، طالبان او اتمر طالبان د سولې په لار کې مانع نه بولی ، بلکې اشرف غنی د سولې په لار کې مانع بولی او غواړي چې په هره وسیله وی هغه له مخې لیرې کړي .

که افغان حکومت د سولې مخالف او طالب د سولې طرفدار وو ، نو ښاغلی اتمر د سولې د مخالف حکومت لورپوری چارواکی یو ملی خائن دی . کابولوف بی جته نه وایي چې « مونږ په ټاکنو کې د اتمر ملاتړ کوو . » اتمر افغان ولس او د هغه جرگه نه منی . افغان ولسمشر نه منی . طالب ، پاکستان او نور د سولې مانع نه ، بلکې افغان ولسمشر او افغان حکومت د سولې مانع بولي . اوس نو راشه د انسان په څیره کې ، د پستو او نرمو خبرو تر پردې لاندې ، دې شومي او ډارونکی پدیدې ته نوم وټاکه !

پای

د پاڼو شمیره: له 1 تر 1

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de

یادونه: دلیکنې د لیکنیزې بڼې پازوالي د لیکوال په غاړه ده ، هیله من یو خپله لیکنه له رالیږلو مخکې په خبر و لولی